



## BORD DWAR IL-KONTROLL TA' KIRI TA' RABA

**MAGISTRAT DR.  
PAUL COPPINI**

Seduta tat-28 ta' Jannar, 2010

Rikors Numru. 7/2005

Emanuel Galea .

vs

Michael Attard .

Ic-Chairman,

Ra r-Rikors li permezz tiegħu r-riorrent, wara li ppremetta illi huwa proprietarju tar-raba magħrufa bħala “Ta’ Gherxija” fil-limiti ta’ Victoria, Ĝħawdex tal-kejl ta’ ċirka żewgt (2) itmiem u siegħi.

Illi dan ir-raba huwa mqabbel lill-intimat;

Illi l-esponenti jeħtieġlu din il-biċċa raba għal skopijiet agrikoli u din sabiex tinħad dem minnu personalment u mit-tfal tiegħu u dan ai termini ta’ l-artikolu 4 (2) (a) tal-Kap. 119 tal-Liġijiet ta’ Malta.

## Kopja Informali ta' Sentenza

Talab li dan il-Bord jgħoġbu jawtoriżżah li jirriprendi lura l-pucess ta' l-art fuq imsemmija mir-rikorrenti wara l-iakadenza li jmiss.

Ra r-Risposta ta' l-intimat fis-sens illi :

1. Illi fl-ewwel lok ir-rikorrent irid jipprova t-titolu tiegħu għar-raba msemmi fir-rikors,
2. Illi fit-tieni lok jinħtieglu jipprova l-bżonn minnu allegat.
3. Illi mingħajr preġudizzju għas-suespost, l-intimat u l-familja tiegħu għandhom bżonn jaħdmu dan ir-raba ferm iktar milli jista' jkollu bżonn r-rikorrent, u l-*hardship* illi huma jsotru jekk jittihdeilhom ir-raba jkun ferm ikbar minn kwalunkwe tbatija illi jista' jsotru r-rikorrent jekk it-talba tiegħu tiġi miċħuda.
4. Illi dejjem bla preġudizzju għas-suespost, kwalunkwe *hardship* li r-rikorrent jista' jsotru huwa *self inflicted*.
5. salvi risposti ulterjuri fil-fatt u fid-dritt.

Ra l-atti l-oħra kollha tal-każ, inkluži l-verbali tax-xhieda mismugħha u d-dokumenti esebiti.

Ra ukoll il-provi miġbura fir-Rikors Nru. 3/2005 fl-ismijiet: Emanuel Galea vs Eucharist Attard" quddiem dan il-Bord ukoll, li b'vertal tal-partijiet tas-16 ta' Marzu 2006 kellhom jgħoddan anke għar-Rikors prezenti.

Ra n-noti ta' l-osservazzjonijiet rispettivi tal-partijiet.

Ikkunsidra:

Illi permezz ta' dan ir-Rikors ir-rikorrent qed jitlob it-terminazzjoni tal-kirja tar-raba indikata fl-istess Rikors u r-ripreżza tagħha għal raġuni unika u ċioe' illi: *huwa għandu bżonn dan ir-raba sabiex tinħad dem għal skopijiet agrikoli minn membri tal-familja tiegħu.*

Preliminarjament, l-intimat eċċepixxa illi r-rikorrent kelly jipprova t-titolu tiegħu. Għalkemm fil-kors tas-smiegħ ta' dan il-każ, l-intimat qatt ma jidher illi qajjem ebda dubbju dwar dan it-titolu, il-kopja tal-kuntratt ta' akkwist mir-rikorrent tat-territorju "ta' Għerxija" li dan ir-raba jifforma parti minnu mingħand missieru,<sup>1</sup> jelimina kwalunkwe incertezza f'dan ir-rigward.

### Bżonn tar-rikorrenti:

Huwa magħruf illi sabiex wieħed jirnexxi f'talba simili għar-ripreža ta' art agrikola biex tinħadem mir-rikorrenti jew xi membru tal-familja tiegħu, jenħtieg li jiġu sodisfatti tliet rekwiżiti, u čioe' illi:

- (i) is-sid irid jipprova l-bżonn tiegħu;
- (ii) jekk jiġi pruvat dan il-bżonn, il-Bord jara jekk id-dħul mir-raba jikkostitwix fonti mportanti għall-għixien ta' l-inkwilin, u
- (iii) f'kaz affermattiv il-Bord irid imbagħad jizen il-hardship rispettiv tal-partijiet u jara min minnhom jista' jbatis l-iktar jekk it-talba tiġi accettata nkella rifutata.

Fil-każ in eżami r-rikorrent jgħid li jrid jieħdu lura l-art in kwistjoni sabiex jaħdimha ir-raġel ta' bintu unika Anthony Attard. Dwar il-grad ta' bżonn meħtieg fir-rikorrent ġie stabilit illi:

*"Il-kelma **requires** fil-kontest li hija użata fl-art. 4(2) (b) insibuha ukoll użata fil-liġi tal-Kera, u fil-fehma tal-Bord għandha ikollha l-istess sinjifikat u interpretazzjoni li ġie mogħti lil dik il-kelma f'dik il-liġi. Infatti huwa ċar li l-kelma **requires** bħal **meħtieg** fit-test malti, tindika bżonn, mhux sempliċi xewqa jew preferenza. Għalhekk hu applikabbli dak li qalet il-Qorti ta' l-Appell f' **A. Saliba v. M. Caruana** illi: 'Il-piż tal-prova ta' dan il-bżonn hu fuq is-sid li jeħtiegg*

---

<sup>1</sup> Ara kopja ta' l-insinwa tal-kuntratt ta' xiri relativi a fol. 84 - 87 tal-process ..

*juri mhux biss li hu qed jaġgixxi in buona fede, imma anche li hu għandu bżonn li jirriprendi pussess tal-fond. Ċertament mhux meħtieġ li tiġi pruvata neċċessita' assoluta, iżda... jeħtieġ jiġi pruvat grad raġonevoli ta' bżonn'....*<sup>2</sup>

Ġie mfisser ukoll illi:

*"Indubbjament il-bżonn ekonomiku, u čioe' il-ħtieġa li s-sid jirriprendi l-pussess tal-fond biex jaħdmu hu u jžid l-introjtu tiegħu u tal-familja hu forsi l-iktar wieħed ovvju u ndiskutibbli. Mhux eskluż pero' li jista' jkun hemm bżonnijiet oħrajn inqas apparenti, imma daqstant ieħor validi, biex jawtoriżżaw ir-ripreza tal-fond mis-sid li jeħtieġlu jipprova li t-talba tiegħu ma kienitx kappricċju ża imma kienet immirata biex tissodisfa xi bżonn tiegħu jew tal-familja tiegħu."*<sup>3</sup>

Jirriżulta mill-provi prodotti illi r-rikorrent jixtieq jirriprendi rraba in kwistjoni, konsistenti f'bicca raba li tkejjel tomnejn u siegħi jew aħjar ċirka 2435 metri kwadri, sabiex jaħdimha r-raġel ta' bintu, li m'għadux impieg fiss u jixtieq jagħmilha ta' *full time farmer*. Huwa sinjifikanti l-prinċipju ribadit kemm-il darba minn dan il-Bord f'każijiet simili illi: "*the best conditions of husbandry are created when the holder of the land fills the role of both owner and cultivator.*"<sup>4</sup> Żgur għalhekk illi bħala sid, ir-rikorrent, li llum huwa pensjonant u ma jidherx illi huwa interessat jaħdem din ir-raba huwa stess, ikun jista' jisfrutta mill-aħjar li jista' r-raba **de quo** fl-interess tiegħu, fil-persuna tar-raġel ta' bintu.

Madankollu huwa sinjifikanti ukoll f'dan ir-rigward dak li qalet il-Qorti ta' l-Appell fis-sens illi: "*Kawżali bħal din tirrientra fil-qafas ta' l-Artikolu 4(2)(a) tal-Kapitolu 199 fejn ir-rikorrenti jkollhom juru għas-sodisfazzjon tal-Bord illi huma, jew il-membru tal-familja prexelt, kienu jeħtieġu dan ir-raba biex jiġi wżat għal skopijiet agrikoli. Il-piż ta' din il-*

<sup>2</sup> Bord, Malta : E. Fenech v. M. Mercieca : 26.1.68; ara wkoll : Bord, Ghawdex : F.Xuereb v. L. Muscat u L. Galea v. G. Muscat .

<sup>3</sup> Appell : Anthony Abela et vs Francis Degabriele : 9.7.1999 .

<sup>4</sup> vide Abensour and Moral –Lopez : Principles of Land Tenancy Legislation : FAO, Rome 1966 .

prova kienet tinkombi fuqhom. Huma kellhom jiddimostraw mhux biss, u semplicement, dan il-bżonn tagħhom iżda, fundamentalment, li huma kienu qegħdin jaġixxu għas-sostenn ta' dan il-bżonn tagħhom in 'buona fede'. Dan fis-sens illi 'l-bżonn għalkemm mhux assolut irid ikun reali u ġenwin' (Dottor Carmel Attard - vs- Victor Farrugia, Appell, 12 ta' Mejju 1972)."<sup>5</sup>

Anthony Attard preżentement jaħdem, mhux daqstant fuq baži regolari, bħala manwal fl-industrija tal-bini. Imur għax-xogħol biss skond il-bżonn u mhux dejjem jaħdem ġmgħha ta' erbgħin siegħha. Fis-snin 2002 - 2004 qala' medja ta' Lm3000 fis-sena<sup>6</sup> u m'għandu l-ebda introjt ieħor. Martu Antoinette taħdem bħala facilitator mad-Dipartiment ta' I-Edukazzjoni,<sup>7</sup> u taqla' ma' I-Lm2000 fis-sena.<sup>8</sup> Preżentement ir-rikorrent għandu fidejh mal-ħdax-il tomna raba, il-biċċa l-kbira qbiela mingħand il-gvern,<sup>9</sup> li jaħdimhom bl-ghajjnuna tar-raġel ta' bintu u jaqsmu l-uċuħ. Attard huwa bin il-bdiewa u flimkien mal-ħames ħutu jgħin ukoll lill-missieru li wkoll għandu bosta raba' fidejh. Huwa evidenti għalhekk illi ġialadarba dan ir-raba jaqa' f'idejh, flimkien mar-raba l-ieħor ġia fil-pusseß tar-rikorrent, li wera d-dispożizzjoni tiegħu li jerħiha wkoll fidejn ir-raġel ta' bintu, Attard ikun jista' jistabilixxi ruħu ferm aħjar bħala bidwi full-time u ma jkollux għalfejn jibqa' dipendenti fuq impieg incert, bħal ma għandu fil-preżent.

Għaldaqstant billi t-talba għar-ripreża da parti tar-rikorrent tidher li hija ġenwina biżżejjed u saret in buona fede, jirriżulta illi l-grad ta' bżonn tar-rikorrent ġie adegwatament sodisfatt.

Billi r-rekwiżit tal-bżonn da parti tar-rikorrent ġie ppruvat, il-pass li jmiss huwa li jiġi eżaminat kemm ir-raba in kwistjoni jista' jitqies bħala **fonti mportanti tal-ġħixien ta' l-intimat**. F'dan ir-rigward, il-Bord ma jridx jissodisfa ruħu biss jekk ir-raba de quo tikkostitwix il-fonti prinċipali għall-

<sup>5</sup> Michael Gatt et. vs Joseph Portelli : 9.07.08 .

<sup>6</sup> ara dok. AA 1 a fol. 9 -14 tal-process .

<sup>7</sup> ara xhieda in kontro-ezami tar-rikorrent a fol. 34 .

<sup>8</sup> ara formula tat-Taxxa tad-Dħul għas-sena bazi 2003 a fol. 18 .

<sup>9</sup> ara depozizzjoni ta' Carmel Teuma a fol. 53 et.seq. tal-process u Dok. CT1 a fol. 55 .

għixien ta' l-intimat, imma bżżejjed jekk tikkostitwixxi **fonti importanti** tal-għixien tiegħu u tal-membri tal-familja tiegħu. L-intimat qal li huwa pensjonant u jgħix id-dar ma' martu u żewġ uliedu li baqgħu miegħu.<sup>10</sup> L-intimat huwa anzjan li llum għandu 82 sena, u presumibilment ir-raba li għandu mikri mingħand ir-rikorrent jaħdmu permezz ta' ibnu. Jgħid li jagħmel fih "dak li jkollna bżonn. Ful, żergħa, patata, basal... għall-familja." It-tifel huwa mpjegat mal-gvern u t-tifla hija mara tad-dar. Għandu tliet itmiem u nofs oħra raba bagħħli. Ma ta pero' ebda indikazzjoni tal-kwantita' ta' prodotti li jirnexxilu jkabbar la fl-ghalqa in kwistjoni u lanqas fir-raba l-ieħor li jipposjedi. Mhux magħruf per konsegwenza kemm jiffranka mill-ispiża għax-xiri tal-prodotti għall-kċina. Minn din il-ftit informazzjoni żgur li ma jistax jiġi kkonstatat kemm u sa fejn l-intimat jiddejendi minn din ir-raba għall-introjtu tiegħu u jekk l-istess raba tikkostitwix tassew fonti importanti ta' l-għixien tiegħu u tal-familja tiegħu.

Billi għalhekk l-intimat ma rnexxielux jissupera l-ewwel prova meħtieġa mingħandu sabiex it-talba għar-ripreżza ta' din ir-raba ma tkunx tista' tirnexxi, mhux meħtieġ li jiġi nvestigat ukoll il-hardship rispettiv tal-partijiet.

Għal dawn il-motivi, jiddeċidi għalhekk ir-Rikors billi jilqa' t-talba tar-rikorrent għat-terminazzjoni tal-kirja tar-raba ndikata fir-rikors u r-ripreżza tagħha mingħand l-intimat. It-terminazzjoni tal-qbiela u r-ripreżza tar-raba in kwistjoni għandha sseħħi b'effett mill-iskadenza li jmiss u ċioe' mhux qabel il-15 ta' Awissu 2010. Għall-fini tal-kumpens dovut lill-intimat għall-benefikati talvolta magħmula minnu fir-raba in kwistjoni fit-tmien snin konsekuttivi ta' qabel id-data tat-terminazzjoni, qed jiġu nominati I-A.I.C. Renato Laferla u s-sur Anthony Borg, li għandhom jirrelataw fi żmien xahrejn mil-lum. Iż-żmien stipulat bl-artikolu 4(6) tal-kap. 199 għall-ħlas ta' dan il-kumpens, għandu jibda jgħaddi mid-data li fiha l-esperti tekniċi jkunu ħalfu r-rapport tagħhom, li għandu jitqies bħala parti ntegrali minn din id-deċiżjoni.

---

<sup>10</sup> ara depozizzjoni ta' l-intimat tat-23 ta' Novembru 2006 .

## Kopja Informali ta' Sentenza

L-ispejjeż ta' dan ir-Rikors ikunu a karigu ta' l-intimat, ħlief għal dawk ta' l-esperti tekniċi, li jridu jiġu ssoportati mir-rikorrenti stess.

## < Sentenza Finali >

-----TMIEM-----